

பிரஸார் பாரதி
அகில இந்திய வானொலி, சென்னை- 4

02 10 2024

WEDNESDAY

12.40 PM

ஆகாஷ்வாணி

தலைப்புச் செய்திகள்

1. தூய்மை இந்தியா இயக்கத்தை கடந்த பத்தாண்டுகளாக வெற்றிபெற செய்த அனைத்துத்தரப்பு மக்களுக்கும் தலைவணங்குவதாக பிரதமர் திரு நரேந்திர மோடி தெரிவித்துள்ளார்.
2. காந்தி ஜெயந்தியையொட்டி, தேசப்பிதா காந்தியடிகளுக்கு குடியரசுத் தலைவர், பிரதமர் உள்ளிட்டோர் மலர் தூவி மரியாதை செலுத்தினர்.
3. முன்னாள் பிரதமர் லால் பகதூர் சாஸ்திரியின் பிறந்த நாளையொட்டி, நாடு அவருக்கு மரியாதை செலுத்துகிறது.
4. மெக்சிகோ நாட்டின் முதல் பெண் அதிபராக திருமதி **Claudia Sheinbaum** பதவியேற்றுள்ளார்.
5. உலக ஜூனியர் துப்பாக்கிச்சூடும் போட்டியில் இந்தியாவின் **Divanshi** தங்கப்பதக்கம் வென்றார்.

---- இனி விரிவான செய்திகள் ----

<<<<<>>>>

தூய்மையான பாரதத்தை உருவாக்க நாம் அனைவரும் ஒன்றிணைந்து தொடர் முயற்சிகள் மேற்கொள்ள வேண்டும் என்று பிரதமர் திரு நரேந்திர மோடி வலியுறுத்தியுள்ளார்.

புதுதில்லியில் இன்று தூய்மை இந்தியா இயக்கத்தின் பத்தாவது ஆண்டு நிறைவையொட்டி நடைபெற்ற நிகழ்ச்சியில் பேசிய பிரதமர், தூய்மையே சேவை இயக்கத்தை ஒரு மக்கள் இயக்கமாக மாற்றுவதற்கு ஒத்துழைப்பு நல்கி வரும் 140 கோடி இந்திய மக்களுக்கும் நன்றி தெரிவித்து தலைவணங்குவதாக கூறியுள்ளார்.

இந்த வெற்றிக்கு ஒவ்வொருவரின் பங்களிப்பும் முக்கியத்துவம் வாய்ந்ததாக அமைந்தது என்றும் அவர் தெரிவித்தார்.

தூய்மை இந்தியா இயக்கத்தை முன்னுதாரணமாக எடுத்துக்கொண்டு உலகின் பல்வேறு பகுதிகளிலும் இது பின்பற்றப்பட்டு வருவதாக அவர் கூறினார்.

மாநில முதலமைச்சர்கள், அமைச்சர்கள் மற்றும் பல்வேறு அமைப்புகளின் பிரதிநிதிகளும் இந்த இயக்கத்திற்காக அரும்பாடுபட்டதாகவும் அவர் தெரிவித்தார்.

கடந்த 15 நாட்களாக நடைபெற்ற தூய்மையே சேவை இயக்கத்தின்கீழ், நாடு முழுவதும் 27 லட்சத்திற்கும் மேற்பட்ட தூய்மை விழிப்புணர்வு நிகழ்ச்சிகள் நடத்தப்பட்டு, 28 கோடிக்கும் மேற்பட்ட மக்கள் பங்கேற்றதாகவும் பிரதமர் பெருமிதத்துடன் தெரிவித்தார்.

மகாத்மா காந்தியின் தொலைநோக்கு பார்வையை நிறைவேற்றும் வகையில், தூய்மை இந்தியா இயக்கத்திற்காக நமது பங்களிப்பு இருக்க வேண்டியது அவசியம் என்றும் அவர் கூறினார்.

தூய்மைப்பணியாளர்கள், மதத்தலைவர்கள், விளையாட்டு வீரர்கள், பிரபலங்கள் மற்றும் தன்னார்வ அமைப்புகள், ஊடகங்கள் போன்றவை இதற்கு வலு சேர்த்திருப்பதாகவும் அவர் தெரிவித்தார்.

10 ஆயிரம் கோடி ரூபாய் மதிப்பிலான தூய்மைப்பணி திட்டங்கள் இன்று தொடங்கப்படுவதாக பிரதமர் அறிவித்தார்.

அம்ருத் இயக்கத்தின் மூலம், நாட்டின் பல நகரங்களில் கழிவுநீர் சுத்திகரிப்பு கட்டமைப்புகள் உருவாக்கப்பட உள்ளதாக அவர் கூறினார்.

கோவர்தன் திட்டம், குப்பையிலிருந்து பயோ கேஸ் தயாரிப்புக்கு வழிவகுக்கும் என்றும், இது தூய்மை இந்தியா இயக்கத்தை புதிய உச்சத்திற்கு கொண்டு செல்லும் என்றும் பிரதமர் திரு நரேந்திர மோடி தெரிவித்தார்.

இன்னும் ஆயிரம் ஆண்டுகளுக்கு பிறகும், 21-ஆம் நூற்றாண்டின் இந்த தூய்மை இந்தியா இயக்கம் மக்கள் மனதில் நிச்சயமாக நிலைத்திருக்கும் என்றும் அவர் கூறினார்.

இந்த இயக்கம் மக்கள் பங்களிப்புடன் கூடிய மிகவும் வலுவான இயக்கமாகவும், உலகின் மிகப்பெரிய இயக்கமாகவும் திகழ்கிறது என்றும் அவர் தெரிவித்தார்.

இந்நிகழ்ச்சியின்போது, 9 ஆயிரத்து 600 கோடி ரூபாய் மதிப்பிலான பல்வேறு தூய்மைத்திட்டங்களுக்கு பிரதமர் அடிக்கல் நாட்டினார்.

<<<<<>>>>

கிருஷ்ணகிரி மாவட்டத்தில் தூய்மையே சேவை இயக்கம் வெற்றிகரமாக செயல்படுத்தப்பட்டுள்ளது.

மாவட்டம் முழுவதும் பல்வேறு இடங்களில் தூய்மைப்பணிகள் மேற்கொள்ளப்பட்டு, தூய்மையே சேவை இயக்க உறுதி மொழி எடுத்துக்கொள்ளப்பட்டதாக எமது செய்தியாளர் கூறுகிறார்.

(சவுண்ட் பைட் - ராஜா - 34 செகண்ட்ஸ்)

<<<<<>>>>

ரியாத்தில் உள்ள இந்திய தூதரகத்தில் தூய்மையே சேவை இயக்கத்தின் நிறைவு விழா நடைபெற்றது.

நாடு முழுவதும் மேற்கொள்ளப்பட்ட தூய்மை விழிப்புணர்வு பணிகள் வெற்றிகரமாக அமைந்ததற்கு தூதரக அதிகாரிகள் மட்டுமின்றி, சவுதி அரேபியாவில் உள்ள இந்திய மக்களும் முழு ஒத்துழைப்பு நல்கியதாக தெரிவிக்கப்பட்டுள்ளது.

தூய்மையே சேவை இயக்கத்தின் ஒரு பகுதியாக அன்னையின் பெயரில் மரம் வளர்ப்போம் இயக்கமும் சவுரி அரேபியா முழுவதும் சிறப்பாக நடைபெற்றது.

<<<<>>>>

தேசப்பிதா மகாத்மா காந்தியடிகளின் 155-ஆவது பிறந்த நாளையொட்டி நாடு அவருக்கு மரியாதை செலுத்துகிறது.

காந்தி ஜெயந்தியையொட்டி நாடு முழுவதும் பல்வேறு நிகழ்ச்சிகள் நடைபெற்று வருகின்றன.

உலகின் பல்வேறு இடங்களில் உள்ள தூதரகங்களிலும் காந்தி ஜெயந்தியையொட்டி சிறப்பு நிகழ்ச்சிகள், சர்வ சமய பிரார்த்தனைகள் நடைபெற்று வருகின்றன.

தலைநகர் தில்லி ராஜ்காட்டில் உள்ள காந்தியடிகளின் நினைவிடத்தில் சர்வ சமய பிரார்த்தனை நடைபெற்றது.

குடியரசுத் தலைவர் திருமதி திரௌதி முர்மு, குடியரசு துணைத்தலைவர்திரு ஜெகதீப் தங்கர், பிரதமர் திரு நரேந்திர மோடி, மக்களவைத் தலைவர் திரு ஓம். பிர்லா, மத்திய அமைச்சர்கள், மக்களவை எதிர்க்கட்சித்தலைவர் திரு ராகுல்காந்தி உள்ளிட்டோர் தேசப்பிதா காந்தியடிகளின் நினைவிடத்தில் மலர் தூவி மரியாதை செலுத்தினர்.

இந்நாளையொட்டி, குடியரசுத்தலைவர் வெளியிட்டுள்ள சமூக வலைதள பதிவில், அகிம்சை, அன்பு உள்ளிட்ட மகாத்மா காந்தியின் போதனைகளைப் பின்பற்றி நாட்டை முன்னேற்றப் பாதையில் கொண்டு செல்ல மக்கள் முன்வர வேண்டும் என்று கேட்டுக்கொண்டுள்ளார்.

பிரதமர் திரு. நரேந்திர மோடி வெளியிட்டுள்ள செய்தியில், மகாத்மா காந்தியின் புகழைப் போற்றும் வகையில் தொடங்கப்பட்ட தூய்மை இந்தியா இயக்கம், மக்கள் இயக்கமாக உருவெடுத்துள்ளது என்று பெருமிதம் தெரிவித்துள்ளார்.

காந்தியடிகளின் பிறந்த தினத்தில் அவருடைய தியாகங்களைப் போற்றி வணங்கிடுவோம் என்று மத்திய இணையமைச்சர் திரு. எல். முருகன் குறிப்பிட்டுள்ளார்.

காந்தியடிகளின் பிறந்தநாளையொட்டி, தமிழக முதலமைச்சர் திரு மு.க.ஸ்டாலின் விடுத்துள்ள செய்தியில், அனைவரும் கதர் ஆடைகளை அணிந்து, நெசவாளர்களை ஆதரித்து மகிழ்வோம் என்று கூறியுள்ளார்.

எழும்பூர் அருங்காட்சியகத்தில் உள்ள காந்தியடிகளின் சிலைக்கு அருகே வைக்கப்பட்டிருந்த அவரது திருவுருவப்படத்திற்கு, முதலமைச்சர் மலர் தூவி மரியாதை செலுத்தினார்.

அவருடன் துணை முதலமைச்சர் மற்றும் மாநில அமைச்சர்களும் உடனிருந்தனர்.

காந்தியடிகளின் பிறந்த நாளையொட்டி, தமிழகம் முழுவதும் இன்று கிராம சபை கூட்டங்கள் நடைபெற்று வருகின்றன.

<<<<<>>>>>>

முன்னாள் பிரதமர் லால் பகதூர் சாஸ்திரியின் 120-வது பிறந்த நாளையொட்டி நாடு அவருக்கு மரியாதை செலுத்துகிறது.

இந்நாளையொட்டி, குடியரசு துணைத்தலைவர், பிரதமர், மக்களவைத் தலைவர், மத்திய அமைச்சர்கள், மக்களவை எதிர்க்கட்சித்தலைவர் ஆகியோர் தில்லி விஜய்காட்டில் அமைந்துள்ள அவரது நினைவிடத்தில் மலர் தூவி மரியாதை செலுத்தினர்.

<<<<<>>>>

மின்சாரத்தால் இயங்கும் வாகனங்களின் எண்ணிக்கை கணிசமாக அதிகரித்து வருவதாக மத்திய அரசு தெரிவித்துள்ளது.

கடந்த செப்டம்பர் மாத இறுதிவரை ஒரு லட்சத்து 59 ஆயிரம் மின்சார வாகனங்கள் பதிவு செய்யப்பட்டுள்ளன.

இது கடந்த ஆண்டைவிட, 23 சதவீதம் அதிகம் என்று தெரிவிக்கப்பட்டுள்ளது.

<<<<<>>>>

தமிழகத்தின் பல்வேறு இடங்களில் இன்று மகாளய அமாவாசையையொட்டி, நீர்நிலைகளில் மக்கள், முன்னோர்கள் நினைவாக வழிபாடு செய்தனர்.

நாகை மாவட்டம் வேதாரண்யம், கோடியக்கரை, உள்ளிட்ட இடங்களில் கடற்கரையில் முன்னோர்கள் நினைவாக ஆயிரக்கணக்கான மக்கள் வழிபாடு செய்து புனித நீராடியதாக எமது செய்தியாளர் கூறுகிறார்.

(சவுண்ட் டைட் - செல்வன் ஜெபராஜ் - 37 செகண்ட்ஸ்)

<<<<<>>>>

மெக்சிகோ நாட்டின் முதல் பெண் அதிபராக திருமதி **Claudia Sheinbaum** பதவியேற்றுள்ளார்.

62 வயதாகும் **Claudia** ஒரு விஞ்ஞானியாக இருந்து அரசியலுக்கு வந்தவர் என்பது குறிப்பிடத்தக்கது.

தமது பதவியேற்பு விழாவில் பேசிய அவர், பெண்களின் உரிமைக்காக தாம் குரல் கொடுக்கப்போவதாக தெரிவித்தார்.

நாட்டின் பல்வேறு பகுதிகளில் உள்ள பெண்கள் இன்னலுக்கு உள்ளாவதாகவும் அவர் குறிப்பிட்டார்.

மெக்சிகோவில் கச்சா எண்ணெய் உற்பத்தியை கணிசமாக அதிகரிக்க நடவடிக்கை எடுக்கப்படும் என்றும் அவர் தெரிவித்தார்.

<<<<<>>>>

விளையாட்டுச் செய்திகள்

உலக ஜூனியர் துப்பாக்கிச்சூடும் போட்டியில் இந்தியாவின் **Divanshi** தங்கப்பதக்கம் வென்றார்.

பெருவின் லிமாவில் நடைபெற்றுவரும் இப்போட்டியின் மகளிர் 25 மீட்டர் பிஸ்டல் பிரிவில் அவர் இத்தாலியின் **Cristina Magnani** –ஐ வென்றார்.

இப்போட்டியில், இந்தியா பத்து தங்கம், ஒரு வெள்ளி, மூன்று வெண்கலப்பதக்கங்கள் உள்ளிட்ட 14 பதக்கங்களுடன் முதலிடத்தில் உள்ளது

சீன ஸ்மாஷ் டேபிள் டென்னிஸ் போட்டியில் இந்தியாவின் மனுஷா - மனவ் தாக்கர் இணை காலிறுதிக்கு முன்னேறியுள்ளது.

இன்று நடைபெற்ற ஆடவர் இரட்டையர் பிரிவு காலிறுதிக்கு முந்தைய சுற்று ஆட்டத்தில் இந்த இணை, 16-14, 8-11, 11-7, 11-8 என்ற செட் கணக்கில், சிலியின் நிக்கோலஸ் - **Gustavo** இணையை வென்றது.

ஆஸ்திரேலியாவுக்கு எதிரான 19 வயதுக்கு உட்பட்டோருக்கான முதலாவது டெஸ்ட் கிரிக்கெட் போட்டியின் மூன்றாவது நாளான இன்று இந்தியா தனது இரண்டாவது இன்னிங்சில் உணவு இடைவேளையின்போது ஒரு இழப்பிற்கு 25 ரன் எடுத்துள்ளது.

சென்னையில் நடைபெற்றுவரும் இப்போட்டியில் இந்தியா முதல் இன்னிங்சில் 296 ரன்னுக்கு ஆட்டமிழந்தது.

ஆஸ்திரேலியா முதல் இன்னிங்சில் 293 ரன்னுக்கும், இரண்டாவது இன்னிங்சில் 214 ரன்னுக்கும் ஆட்டமிழந்தது.

ஐ.எஸ்.எல். கால்பந்து போட்டியில் இன்று நடைபெறவுள்ள ஆட்டத்தில் மும்பை அணி பெங்களூரு அணியை எதிர்கொள்கிறது.

<<<<<END>>>>